

பிரஸார் பாரதி
அகில இந்திய வானொலி, சென்னை-4

05 04 2024
வெள்ளிக்கிழமை

12 40
நண்பகல்

தலைப்புச் செய்திகள்

1. நகர்புறங்களில் வாக்குப்பதிவை அதிகரிப்பதற்கான நடவடிக்கைகள் குறித்து தலைமை தேர்தல் ஆணையர் திரு ராஜீவ்குமார், தற்போது ஆலோசனை மேற்கொண்டு வருகிறார்.
2. மக்களவைக்கு இரண்டாவது கட்டமாக வாக்குப்பதிவு நடைபெறவுள்ள 88 தொகுதிகளுக்கு வேட்புமனுக்கள் பரிசீலனை இன்று நடைபெற்று வருகிறது.
3. தமிழகத்தில் தேர்தலின்போது வாக்காளர்களுக்கு அனைத்து வசதிகளும் செய்து தரப்பட வேண்டுமென்று தலைமை தேர்தல் அதிகாரி திரு சத்யபிரதா சாஹு மாவட்ட ஆட்சியர்களை கேட்டுக் கொண்டுள்ளார்.
4. ரிசர்வ் வங்கி இன்று வெளியிட்ட ரெப்போ வட்டி விகிதங்களில் எந்த மாற்றமும் செய்யப்படவில்லை.
5. ஐ பி எல் கிரிக்கெட் போட்டியில் இன்று நடைபெறவுள்ள ஆட்டத்தில் சென்னை அணி - ஹைதராபாத் அணியை எதிர்கொள்கிறது.

----- இனி விரிவான செய்திகள் -----

{}<<<>>>{}

கடந்த தேர்தலில் வாக்குப்பதிவு சதவீதம் குறைந்த மாநகராட்சிப் பகுதிகளில் வாக்குப்பதிவை அதிகரிப்பது குறித்து சம்பந்தப்பட்ட தேர்தல் அதிகாரிகளுடன் தேர்தல் ஆணையம் தற்போது ஆலோசனை மேற்கொண்டு வருகிறது.

புதுதில்லியில் தலைமைத் தேர்தல் ஆணையர் திரு ராஜீவ் குமார் தலைமையில் நடைபெற்று வரும் இக்கூட்டத்தில் தேர்தல் ஆணையர்கள் திரு ஞானேஸ்குமார், திரு சக்வீர்சிங் சாந்து ஆகியோர் பங்கேற்றுள்ளனர்.

சென்னை, தில்லி, மும்பை, பெங்களூரு, ஹைதராபாத், அகமதாபாத், புனே, தானே, நாக்பூர், பட்னாசாஹிப், லக்னோ மற்றும் கான்பூர் மாநகராட்சி ஆணையர்கள் இதில் பங்கேற்றுள்ளனர்.

அத்துடன் பீஹார், உத்தரப்பிரதேச மாநிலங்களின் குறிப்பிட்ட மாவட்ட தேர்தல் அதிகாரிகளும் இக்கூட்டத்தில் கலந்துகொண்டுள்ளனர்.

{}<<<>>>{}

மக்களவைத் தேர்தலில் நாடு முழுவதும் முதல் கட்ட வாக்குப்பதிவு நடைபெறவுள்ள 102 தொகுதிகளில் தேர்தல் பிரச்சாரம் குடுபிடித்துள்ளது.

கடும் வெய்யிலையும் பொருட்படுத்தாது அரசியல் கட்சி தலைவர்களும், வேட்பாளர்களும் தீவிர வாக்கு சேகரிப்பில் ஈடுபட்டு வருகின்றனர்.

பிஜேபி மூத்த தலைவரும், பிரதமருமான திரு நரேந்திரமோடி இன்று ராஜஸ்தானின் சுரு உள்ளிட்ட பகுதிகளில் பிரச்சாரம் மேற்கொள்கிறார்.

இதனிடையே மக்களவைக்கு இரண்டாம் கட்டமாக தேர்தல் நடைபெற உள்ள 88 தொகுதிகளில் தாக்கல் செய்யப்பட்ட வேட்புமனுக்கள் மீதான பரிசீலனை தற்போது நடைபெற்று வருகிறது.

12 மாநிலங்கள் மற்றும் யூனியன் பிரதேசங்களுக்கு உட்பட்ட இந்த தொகுதிகளில் வேட்புமனுக்களை விலக்கிக்கொள்ள வரும் எட்டாம் தேதி கடைசி நாளாகும்.

{}<<<>>>{}

மக்களவைத் தேர்தல் வாக்குப்பதிவின்போது கோடை வெப்பத்திலிருந்து வாக்காளர்களையும், வாக்குச்சாவடி அலுவலர்களையும் பாதுகாப்பதற்குத் தேவையான அனைத்து ஏற்பாடுகளையும் செய்து தர வேண்டுமென்று தமிழக தலைமை தேர்தல் அதிகாரி திரு சத்யபிரதா சாஹு அனைத்து மாவட்ட ஆட்சியர்களையும் கேட்டுக் கொண்டுள்ளார்.

இது தொடர்பாக அவர் எழுதியுள்ள கடிதத்தில், வாக்குப்பதிவுக்காக காத்திருக்கும் வாக்காளர்களை கோடை வெய்யிலிலிருந்து பாதுகாப்பதற்கு பந்தல் அமைத்துத்தர வேண்டுமென்று கூறியுள்ளார்.

குடிநீர் உள்ளிட்ட அடிப்படை வசதிகள் செய்துதரப்பட வேண்டுமென்றும், மூத்த குடிமக்கள் பெண்களுக்கான வசதிகள் அவசியம் செய்து தரப்பட வேண்டுமென்றும் அவர் கூறியுள்ளார்.

பாலூட்டும் தாய்மார்களுக்குத் தேவையான வசதிகள் ஏற்படுத்தித்தரப்பட வேண்டுமென்றும் அவர் அந்த கடிதத்தில் குறிப்பிட்டுள்ளார்.

ஒவ்வொரு வாக்குச்சாவடியிலும் உதவி மையம், கழிவறை உள்ளிட்டவைகளை ஏற்படுத்தித்தர வேண்டுமென்றும் அவர் கூறியுள்ளார்.

வாக்குச்சாவடிகளில் மாற்றுத்திறனாளிகள் சிரமமின்றி செல்வதற்கு சாய்தளம் அமைத்துத்தர வேண்டுமென்றும் அவர் அந்த கடிதத்தில் தெரிவித்துள்ளார்.

மின் விநியோகம் சீராக இருப்பதை உறுதி செய்ய வேண்டுமென்றும் திரு சத்யபிரதா சாஹு கேட்டுக் கொண்டுள்ளார்.

[]<<<>>>[]

ஆம் ஆத்மி கட்சியின் மூத்த தலைவரான திருமதி அதிஷி தம்முடைய அரசியல் அதிகாரத்தை தக்க வைத்துக் கொள்ளும் நோக்கில் பிஜேபி-யில் சேர முயற்சித்ததாக கூறப்படும் குற்றச்சாட்டு குறித்து விளக்கம் அளிக்குமாறு தேர்தல் ஆணையம் அவருக்கு நோட்டீஸ் அனுப்பியுள்ளது.

வரும் திங்கட்கிழமைக்குள் அவர் தம் பதிலை சமர்ப்பிக்க வேண்டுமென்றும் அறிவுறுத்தப்பட்டுள்ளது.

[]<<<>>>[]

இனி தேர்தல் களம்,

(MUSIC)

தொகுதி வாரியாக எமது செய்தியாளர் வழங்கும் இந்த பகுதியில் இன்று இடம்பெறுகிறது கள்ளக்குறிச்சி மக்களவைத் தொகுதி

(வாய்ஸ் டைட் – 69 செகண்ட்ஸ்)

[]<<<>>>[]

இந்திய ரிசர்வ் வங்கி இன்று வெளியிட்ட இருமாத நிதிக் கொள்கையில் ரெப்போ வட்டி விகிதங்களில் மாற்றம் செய்யப்படவில்லை.

மும்பையில் இன்று இந்த அறிக்கையை வெளியிட்டுப் பேசிய ரிசர்வ் வங்கி ஆளுநர் திரு சக்தி காந்ததாஸ், வணிக வங்கிகள், ரிசர்வ் வங்கியில் பெற்ற கடனுக்கான ரெப்போ வட்டி விகிதம் ஆறு புள்ளி ஐந்து சதவீதமாக தொடரும் என்று அறிவித்தார்.

நடப்பு நிதியாண்டில் நாட்டின் மொத்த உள்நாட்டு உற்பத்தி ஏழு சதவீதமாகவும், நுகர்வோர் விலை குறியீட்டு எண் அடிப்படையிலான பணவீக்கம் நான்கு புள்ளி ஐந்து சதவீதமாகவும் இருக்கும் என்று தெரிவித்தார்.

அந்நிய செலாவணி கடந்த மாதம் 29-ஆம் தேதி இதுவரை இல்லாத அளவுக்கு 645 புள்ளி ஆறு பில்லியன் டாலர் அளவுக்கு உயர்ந்துள்ளதாகவும் அவர் குறிப்பிட்டார்.

நடப்பு ஆண்டில் உலக வர்த்தகம் வளர்ச்சிபெறும் என்றும், ஆனால் சராசரிக்கும் குறைவாகவே இது இருக்கும் என்றும் அவர் கூறினார்.

கிராமப் பகுதிகளில் மக்களின் தேவை அதிகரிக்கும் என்று கூறிய அவர், அமைப்புசாரா துறைகளில் முதலீடுகள் அதிகரிக்க வாய்ப்பு உள்ளதாகவும் அவர் தெரிவித்தார்.

வளர்ந்து வரும் பொருளாளர் நாடுகளில் கடன்சுமை அதிகரிக்கும் என்றும் திரு சக்தி காந்ததாஸ் குறிப்பிட்டார்.

□<<<>>>□

மாணவ மாணவிகளுக்கு 24 மணி நேரமும் தொலைபேசி வாயிலாக மனநல ஆலோசனைகளை வழங்கும் மத்திய சுகாதார அமைச்சகத்தின் டெலிமனஸ் உதவி மையம் குறித்து அனைத்து உயர்கல்வி நிறுவனங்களும் மாணவர்களிடையே விழிப்புணர்வை ஏற்படுத்த வேண்டுமென்றும் பல்லைக்கழக மானியக் குழு அறிவுறுத்தியுள்ளது.

இது தொடர்பாக அனுப்பப்பட்டுள்ள சுற்றறிக்கையில், இந்த உதவி மையத்தை பயன்படுத்தி பெரும்பாலானோர் பயன்பெற்றுள்ளதாகவும், அனைவருக்கும் பயன்படும் வகையில் இது குறித்த விழிப்புணர்வு ஏற்படுத்தப்பட வேண்டியது அவசியம் என்றும் தெரிவிக்கப்பட்டுள்ளது.

கடந்த 2022-ஆம் ஆண்டு உலக மனநல தினத்தன்று மத்திய சுகாதார அமைச்சகத்தால் இந்த உதவி மையம் தொடங்கப்பட்டது.

□<<<>>>□

மத்திய இடைநிலை கல்வி வாரியம் சி பி எஸ் இ தேர்வு முறை மற்றும் மதிப்பீட்டு முறைகளில் தேசிய கல்வி கொள்கையின் அடிப்படையில் மாற்றங்கள் கொண்டுவரப்பட்டுள்ளது.

இதன் அடிப்படையில் கேள்வித்தாள்கள் தயாரிக்கப்படும் என்றும், மதிப்பெண்களும் குறிப்பிட்ட வழிகாட்டு நெறிமுறைகளின்படி வழங்கப்படும் என்று அறிவிக்கப்பட்டுள்ளது.

11 மற்றும் 12-ஆம் வகுப்பு தேர்வுகள் ஒருங்கிணைக்கப்பட்டு கேள்வித் தாள்கள் தயாரிக்கப்படும் என்றும், கேள்விகளை தெரிவு செய்வதற்கான வாய்ப்புகள் கூடுதலாக இருக்கும் என்றும் அதில் தெரிவிக்கப்பட்டுள்ளது.

□<<<>>>□

இந்தியா – பங்ளாதேஷ் இடையே மகாஜிபூர், சோனா மஸ்ஜித் வழித்தடத்தில் புனித ரமலான் பண்டிகையையொட்டி இம்மாதம் எட்டாம் தேதி முதல் ஒரு வார காலத்திற்கு வர்த்தக போக்குவரத்து நிறுத்தி வைக்கப்பட்டுள்ளது.

இருப்பினும் பயணிகள் போக்குவரத்து வழக்கம்போல் நடைபெறும் என்று அறிவிக்கப்பட்டுள்ளது.

வரும் 15-ஆம் தேதி மீண்டும் வர்த்தக போக்குவரத்து தொடங்கப்படும் என்று அப்பகுதி ஏற்றுமதியாளர் சங்கங்கள் அறிவித்துள்ளன.

□<<<>>>□

ஐ பி எல் கிரிக்கெட் போட்டியில் இன்று நடைபெறவுள்ள ஆட்டத்தில் சென்னை அணி – ஹைதராபாத் அணியை எதிர்கொள்கிறது.

ஹைதராபாதில் நடைபெற உள்ள இப்போட்டி இரவு மணி 7-30-க்கு தொடங்குகிறது.

□<<<>>>□

ஐ எஸ் எல் கால்பந்து போட்டியில் இன்று நடைபெறவுள்ள போட்டியில் கோவா – ஹைதராபாத் அணியை எதிர்கொள்கிறது.

□<<<>>>□

கஷீபா ஓபன் டென்னிஸ் போட்டியின் மகளிர் இரட்டையர் பிரிவு அரை இறுதி ஆட்டத்தில் இந்தியாவின் அங்கிதா ரெய்னா – தைவானின் சியா யீ இணை இன்று ஆஸ்திரேலியா இணையை எதிர்கொள்கிறது.

□<<<>>>□

மொராக்கோ சர்வதேச டென்னிஸ் போட்டியின் அரை இறுதி ஆட்டத்தில் இந்தியாவின் யூகி பாம்ப்ரி – பிரான்ஸின் **Albano olivetti** இணை இன்று ஆஸ்திரியாவின் அலெக்சாண்டர் எர்லர் – லூகாஸ் இணையை எதிர்கொள்கிறது.

□<<<>>>□

மெக்சிகோ சர்வதேச சேலஞ்சர்ஸ் டென்னிஸ் போட்டியின் காலிறுதி ஆட்டத்தில் இந்தியாவின்

ரித்விக் - நிக்கி காலியாண்டா இணை தோல்வியடைந்தது.

End of News